

P363/2
LUGBARATI
Paper 2
2026
3 hours



UGANDA NATIONAL EXAMINATIONS BOARD

Uganda Advanced Certificate of Education

LUGBARATI

Obeta Iriri

(E'yo siza Onduasiri, Buku avitaani 'diyi novulu pie)

Sawa Na

E'YO ECEZA 'BA OBETAA 'YEPIRI DRI

*Obetaa 'di ma esele yi iri: Esele **A** pi **B** be.*

*Mi ma omvi zitaa yi driaria **iri**.*

*Mi ma omvi zitaa Esele **A** ni ecekokoru ra.*

*Esele **B** ma alia, mi ma omvi zitaa alu **2** 'i kaniku **3** 'i.*

Mi ma osi omvitaa mivile diyi woro karatasi 'bani fele midri zitaa yi omvizuri ma dria, azini mi ma osi zitaa mini omvile 'diyi ma kalafe kalandia kilili.

ESELE A (E'yo Siza Onduasiri)

Mi ma omvi zita 'di ecekokoru. E'yo mini sileri ma ovu mi ma egata mima onduasiri 'i.

1. Ongulumu azini ma alia tipika yi ocoko esu angiri e'yo anzi ode yini sukulu azini azi lezu kurisi. Anzi okpo be 'diyi sawa eza etu zu oriria baka dria nzila tia. Le ni vini 'ba ma a'da yi ma e'yo ku. 'Ba karakara yi e'yo ega adriza anzini 'di ma dria ra te 'bani asi drinia ku. 'Ba azi ecopi e'yo ecepi e'yo 'di ma dria 'ba yi ma mile zizu ni yo.

Kile 'ba sukulu lapi ode yi ma eselea ra rile, mi ega e'yo obi yi ma mile zizu adriza anzi yini fuzu azazaru 'di ma dria. Asisile mi vileri ma ovu yini embata fezu adriza onzi 'diyi ma dria vini yini fizu idri onyiru nyazu beni.

Azi :

Mi ma si e'yo asisile mivile onyiruri ecezu o'bi yi dri ondua kililiru risi. Mi eco eri si Poyemu ru, avitaaru, kaniku e'yo sizaru ra.

ESELE B (Buku Avitaani 'Diyi Novulu Pie)

Mi ma omvi zita engazu buku 'diyi ma alia. Mi ma omvi zita 2 'i kaniku 3 'i

Buku Avitaani 'Diyi:

Emvikia Evelyn: *Embataa Okangalikari*

Pariyo Roland Jerry: *Oli Ojataani*

Novulu:

Drateru Alice Maureen: *Mani Eriti*

Sharon Adramunguni: *Andruni Andru*

Peter Caru Sabomwa: *Jodri Abi Kokoruri*

2. Ongulumu dria ma alia geriko 'ba ada ma esele yazu adrizasi 'diyi ci. Mi ma ori 'ba azini o'api amve (surua ku) ni ma adriza sita o'bi surua 'diyi ma milia ku, erini 'i ecizu aku be kurisi. 'Ba a'i mi agu 'diyi ma azakozu 'yeta eyi vile ayiko fepe suruni ku 'diyi ecezu eyi dri onzikanya ni 'diyi be.

Azi:

Mi ma ayu e'yo yi 'yepi 'ba buku mini ebi laa 'diyi ma alia niyi ma rua 'diyi embata fezu mi ma ori 'ba 'diyi dri eyini yima adriza ojazu ani beni. Mi ma ayu e'yo buku iri kaniku 'da ma drilia ni ma alia 'diyi e'yo nde ma aza kozu.

Kaniku

3. Ava buku o'duko ni 'diyi sizu azini lazú 'diyi de sawa 'disi yi ongulumu ma eselea ra. 'Ba vaani buku yini la 'diyi ma efi ku 'bani yi ma efi sizu zizarurisi. E'yo 'disi, amuti azini o'bi yi ekapi buku sizu azini lazuni tra okuta azini 'ba were ava e'dapi ra 'diyi dri embata fezu wura kililiru 'bani e'yo sizu 'ba laapi 'diyi ma va ani kililiru benirisiri ma dria. Okutaa 'diri ma alia 'ba omve mi muzu embataa fezu.

Azi:

Mi ma ayu e'yo buku mini ebi la uruleru 'diyi ma esele iri kaniku iri ma drilia ni yi ma alia 'diyi embata fezu wura kililiru 'bani e'yo sizu 'ba buku nde laapi 'diyini ani e'yo siza vazu nditiri ruri ma dria. Embata mini feleri ma fe 'ba embale 'diyini e'yo vazu geri e'yo buku ma alia 'diyi ejizu 'ba laapi 'diyi dri kililiruri ma dria.